


Ini ginadala sa inyo sang
Biblia Para sa mga Bata



Si Elisha,
Ang Tawo
sang Milagro



Ginsulat ni: Edward Hughes

Gindrowing ni: Lazarus
Alastair Paterson

Gin-adaptar ni: Ruth Klassen

Gin-translate ni: Devie Grace Garcia

Ginpahimo sang: Bible for Children
www.M1914.org

©2023 Bible for Children, Inc.

May kinamatarong ka sa pagkopya ukon pag-imprinta sang sini
nga estorya, basta indi lang pag-ibaligya.



Kulang ang mga baka nga para mag-arado sang
talamnan. Isa pa ang kinahanglanon. Wala gid ato
nakapugong sa bataon nga
mangunguma ang iya ngalan si
Elisha! Iya ginpapares ang iya
kaugalingon sa baka, baylo sa
kulang nga isa. Siya isa ka
makusog, maalam
kag
mapisan
nga tawo.






Sang si Elisha naga-arado, ang propeta sang Ginoo nga si Elias nag-abot kag nagtawag sa iya. Ang bataon nga lalaki nagbiya sang iya uma para mag-upod sa alagad sang Ginoo. Isa ka adlaw, ginkuha sang Ginoo si Elias pasaka sa langit paagi sa isa

ka buhawi. Karon si Elisha na ang propeta sang Israel.



Bisan pa nga si Elisha
masinulub-on tungod nga
si Elias wala na, siya
nangamuyo sa Ginoo nga
siya hatagan sang gahom
kaangay sang kay Elias.





Ginpulot ni Elisha ang kunop ni Elias, ginhampak sa naga-ilig nga tubig sa suba kaangay sang ginhimo ni Elias. Ang tubig natunga!

Karon nahibalu-an na ni Elisha nga ang Ginoo yara na sa iya.





Sang si Elisha
nagapakadto
sa banwa nga
ginatawag
Betel, may mga
pamatan-on nga
mga lalaki nga
naga lango-lango
sa iya, nagsiling
sila, "Kalbo, halin
diri!" Wala sila
sang labot nga si
Elisha alagad
sang Diyos.





Isa ka
makakilibot nga
butang ang
natabo sa ila.
Duwa ka babayi
nga oso ang
naguwa halin sa
kakahuyan kag
ginus-ab ang
kwarenta'y dos ka
mga pamatan-on.




Isa ka adlaw may nakilala nga balo si Elisha nga may utang kag indi niya ini mabayaran.

Para makuha ang kwarta, sang iya gin-utangan kuhaon ang duwa niya ka bata nga lalaki agod himuon nga ulipon. "Lakat, kag manghulam ka sang madamo nga mga suludlan sa imo tanan nga mga kaingod ... mga wala unod nga mga suludlan," siling ni Elisha.


Ang Ginoo magahimo sang isa ka maayo nga butang para sa balo.



Ang balo may yara lamang sang gamay nga tibod sang lana sa ila balay. Pero halin sa gamay nga tibod iya ginbobo ang lana, intsakto gid nga nakapuno sang mga suludlan! Kon sila may yara lang sang palaligu-an sadto nga adlaw, imo ayhan mahuna-huna nga ang Ginoo maga-puno man sang palaligu-an? Ang balo nakabaligya sang lana kag iya naluwas ang iya mga kabataan nga lalaki.



Ang isa pa ka babayi kag ang iya bana naghimo sang espesyal nga kwarto sa ila balay para si Elisha makatinir didto kon siya mag-agi sa ila. Sa ina nga kwarto sila nagbutang sang katre, lamesa, pulungkuan, kag lampara. Ang amo yadto nga kwarto naka-reserba kay Elisha.



Nagapaminsar si Elisha kon paano niya mabayaran ang kaalwan sang mag-asawa. Sang iya nahibalu-an nga sila wala sang bata, siya nagsiling sang isa ka bagay nga ang babayi indi makapati. "Sa amo man sini nga tion sa sunod nga tuig, ikaw magakugos sang isa ka bata nga lalaki."

Matuod gid, pagkadason nga tuig, may lapsag nga ginbata.



Pila ka tuig ang nagligad ang amo nga bata yara na sa uma upod ang iya amay. "Masakit ang ulo ko, masakit ang ulo ko," nagsinggit ang bata. Sang gindala nila ang bata sa iya iloy, ginsabak niya siya asta mag-ugto, kag dayon napatay siya. Ginbutang sang iloy ang

iya bata sa katre sa kwarto ni Elisha.



Sin o sa imo ang makabulig sa iya?



Nagsiling bala ikaw nga si Elisha? Instakto ina!
Ginbutangan niya sang pulungkuan ang asno kag
nagdali-dali sa pagpangita sa iya. Nag-abot si Elisha
sa balay sang babayi, nagsaka sa babaw nga

naga-isahanon kag
nangamuyo sa Ginoo.



Ang Ginoo nagbalik sang bata nga lalaki sa kabuhi.
Gintawag ni Elisha ang babayi kag nagsiling, "Kuhaa
ang imo bata." Ano nga kalipay ang iya nabatyagan!






Sa tupad nga duta sang Syria may naga-istar nga kumander sang mga soldado nga ang ngalan si Naaman. Siya maisog kag makusog, pero may yara siya sang makangilil-ad nga masakit sa panit nga ginatawag aro.



Ang asawa ni Naaman
may yara sang dalagita
nga suluguon isa ka
bihag halin sa Israel.
Ang dalagita nagsiling,
"Kon si Naaman upod
lang ang propeta nga
taga Israel! Siya
maga-ayo sang
iya aro."



Si Naaman naglakat para magpakig-kita sa propeta.
Siya nagkuha sang pilak, bulawan, kag manami nga
bayo bilang mga regalo.





Ang sulugon ni Elisha naguwa kag nagsiling, "Lakat kag magpanghugas ikaw sa suba sang Jordan sing makapito ka beses kag maga-ayo ikaw." Si Naaman naakig.





Indi bala siya pwede
makapanghugas sa
matinlo, kag mas
maayo nga suba sang
iya kaugalingon nga
lugar, ang Syria?
Naglakat siya nga
akig, papauli sa ila
balay.





Ka swerte pa kay Naaman, ang iya mga suluguon nagsiling sa iya nga tumanon ang ginasugo ni Elisha. Gani si Naaman nanaog kag nagpanghugas sa suba sang Jordan sang pito ka beses. Kag si Naaman nga aruon nag-ayo! Dayon si Naaman nagsimba sa matuod-tuod nga Diyos, ang Diyos ni Elisha, Ang Diyos nga

nag-ayo sang iya aro.





Ang Diyos nagamit sang iya alagad nga si Elisha bisan pagkatapos nga siya napatay. Isa ka adlaw, may isa ka tawo nga ginlubong sa kweba sa diin si Elisha ginlubong sang madugay na.

Pagtandog sang bangkay sa mga tul-an sang propeta, ang tawo nabuhi kag nagtindog.

Matuod, ang Gino gapakita sang Iya madako nga gahom paagi sa iya matinoohon nga alagad, si Elisha.



Si Elisha, Ang Tawo sang Milagro

Isa ka estorya halin sa Pulong sang Dios,
Ang Biblia,

makita sa

2 Hari 2-13

"Ang pagpahayag sang imo mga pulong
nagahatag sang kasanag." Salmo 119:130





Ang Katapusan

Ang ini nga estorya sa Biblia nagasugid parte sa aton matahom nga Dios nga nagtuga sa aton kag gusto niya nga makilala mo siya.

Nahibaluan sang Dios nga nakahimo kita sang malain nga mga bagay nga ginatawag niya nga sala. Ang bayad sa sala amo ang kamatayon, pero palangga gid ikaw sang Dios gani ginpadala niya ang iya bugtong nga Anak nga si Jesus agod mapatay sa krus. Ginsilutan siya para bayaran ang imo sala. Dayon nabuhi siya liwat kag nagbalik sa langit. Kon nagatuo ka kay Jesus kag ginapangabay mo siya nga patawaran ka sa imo sala, himuon niya ina! Magasulod siya kag magapuyo sa imo subong, kag magakabuhi ka kaupod niya sa wala sing katapusan.

Kon nagapati ka sa sini nga kamatuoran, ihambal ini sa Dios: Mahal nga Jesus, nagatuo ako nga Dios ikaw, kag nangin tawo agod mapatay para sa akon mga sala, kag subong buhi ikaw. Magsulod ka sa akon kabuhi kag patawara ang akon mga sala, agod may bag-o na ako nga kabuhi, kag sa pila ka adlaw magaupod ako sa imo sa wala sing katapusan.

Basaha ang Biblia kag estoryaha ang Dios adlaw-adlaw! Juan 3:16

